
 " കുംഭികുംഭമുടനേ പിളർപ്പതി --
   ന്നിമ്പമേറിനൊരു കേസരിക്കഹോ !
  കമ്പമെന്തു മൃഗശാബസന്നിധൌ ?
  കൊമ്പനാനയെ വധിക്കുമോ ശശം ."		#44

 ഇത്ഥമങ്ങുടനടുത്തു ശംബരൻ 
 ബദ്ധരോഷ വികൃതാതി ഭീഷണൻ
 യുദ്ധമാശു ഹരിസൂനുനാ സമം
 സിദ്ധബാണവികടം തുടങ്ങിനാൻ 			#45
 
 മായകൊണ്ടസുരമായ നീക്കിനാ --
 നായതാക്ഷനതുനേരമങ്ങവൻ
 അസ്ത്രമസ്ത്രനികരേണ സംഹരി --
 ച്ചസ്തശങ്കമമർ ചെയ്തുമേവിനാൻ . 				#46

 തേരുമായുധശതം തുരഗവും 
 ചാരുവർമ്മ ശരചർമ്മ ചാപവും 
 ഭൂരിസേനകളുമെന്നിതൊക്കവേ 
 പോരിലമ്പൊടു തകർത്തു മന്മഥൻ .			#47

 സിംഹതുല്യ ബലമുള്ള ദൈത്യനെ --
 സ്സംഹരിച്ചു സമരേസ സൈനികം 
 താരകാരി സമനാത്മ ഭാർയ്യയാ 
 ദ്വാരകാപുരമവാപ മന്മഥൻ .  				#48

 പ്രദ്യുമ്നനും രതിയുമാശു വരുന്നനേരം 
 തദ്ദിക്കിലുളള പുരവാസികൾ സംശയിച്ചു 
 നാരായണൻ വിരവിലേതൊരു നാരിയോടെ 
 പാരാതെഴുന്നരുളി സാമ്പ്രതമെന്നിവണ്ണം . 	  #49

 ഇവനാരു വാനസിത മേഘസുന്ദരൻ 
 ഭുവനൈകവീരനതി ദീർഘലോചനൻ
 അതികോമളാകൃതി മുകുന്ദനോ ചിരാ --
 ദിതി ശങ്കപൂണ്ടു മരുവീതു രുഗ്മിണി . 		#50

 അഥ തത്ര ചെന്നുടനുവാച നാരദൻ
 " പ്രഥിതാംഗഭംഗിസുഭഗേ ! വിദർഭജേ !
 തവ നന്ദനൻ മദനനേഷ സുന്ദരൻ
 നവനീലനീരദശരീരകോമളൻ ." 				#51

 "ചടുലേക്ഷണേ ! കുടിലനായ ശംബരൻ 
  കടലിൽക്കളഞ്ഞു ജനനക്ഷണേ പുരാ 
  അവനെജ്ജവേന കൊലചെയ്തുകൊണ്ടിവൻ 
  തവസന്നിധൌ സപദി വന്നു സുന്ദരൻ ." 	 #52

  " രതിദേവിതാനിവളിവൻെറ വല്ലഭാ 
   ഹിതകാരിണീയമപരന്നു ദുർല്ലഭാ 
   അധുനാനികാമമിവനോടു കൂടി നീ 
   മധുരാനനേ നനു വസിച്ചു കൊൾക നീ ." 	   #53

  ഏവം  പറഞ്ഞു നടകൊണ്ടു മഹാമുനീന്ദ്രൻ 
  ദേവൻ മുകുന്ദനഥ രുഗ്മിണിയും തദാനീം 
  പ്രദ്യുമ്നനോടുമനിശം രതിദേവിയോടും 
  നിത്യം സുഖിച്ചു നിജരാജഗൃഹേ വസിച്ചു . 	     #54

 പ്രദ്യുമ്നനപ്പൊഴുതു രുഗ്മിയുടേകുമാരീം 
 സദ്യോഹരിച്ചിതു വിദർഭനരേന്ദ്ര ഗേഹാൽ
 പ്രദ്യുമ്ന പുത്രനനിരുദ്ധനുടൻ  ജനിച്ചാ --
 നുദ്യന്നിശാകര സമാനശരീര ശോഭൻ . 			#55

 അനിരുദ്ധനും സപദി രുഗ്മിയുടേ 
 തനയൻെറ പുത്രിയെ മുദാഹൃതവാൻ 
 തദനന്തരം കിലവിവാഹവിധൌ 
 യദുവൃഷ്ണി വൃന്ദവുമണഞ്ഞുമുദാ . 				#56

 തത്രോത്സവേ ചൂതുപൊരും ദശായാ --
 മത്യന്തകോപേന ഹലായുധൻ താൻ 
 അസംശയം രുഗ്മിയെ നിഗൃഹിച്ചാ --
 നസാരമൊന്നില്ലതി കോപനാനാം . 				#57

 ബാണാസുരൻെറ സുതയങ്ങുഷയെന്നുപേരാ --
 മേണാങ്കബിംബമുഖി കന്യകയന്നൊരുന്നാൾ
 കണ്ടാൾ കിനാവിലനിരുദ്ധനെ ദൈവഗത്യാ 
 വണ്ടാറണിക്കുഴലി പിന്നെയുണർന്നുകേണാൾ .     #58
  
 " ഹാഹന്ത ! കാമകമനീയ ! മനോജ്ഞമൂർത്തേ !
  ലോകൈകസുന്ദര ! ഭവാൻ പുനരെങ്ങുപോയി ? " 
  ഏവം വിലാപസമയേ സഖി ചിത്രലേഖ
  " കോവാത്രകാന്ത " നിതി ചോദ്യമുടൻ തുടർന്നാൾ .   #59

  '' കണ്ടേനഹം കമപി കാമിനി ചിത്രലേഖേ !
  കണ്ടാൽ മനോഹരനവൻ നവകാമദേവൻ 
  സ്വപ്നം മമാദ്യ സഫലം, വിഫലം ച മന്യേ 
  പിന്നെക്കദാചിദപികണ്ടതുമില്ലെടോ ഞാൻ ". 		#60

  തത്രാന്തരേ ഭുവനവാസി ജനത്തെയെല്ലാം 
  ചിത്രത്തിലങ്ങെഴുതിനാളവൾ ചിത്രലേഖ .
  ചിത്രാവലോകന വിധൌ തദനുക്രമേണ 
  തത്രാനിരുദ്ധനെയുമമ്പൊടു കണ്ടു ബാലാ . 			#61

 കണ്ടാളുഷയ്ക്കജിതപൌത്രവിലോകനം കൊ --
 ണ്ടുണ്ടായ കാമരസമമ്പൊടു ചിത്രലേഖ 
 " വേണ്ടാ നിനക്കു മനതാരിലുഷേ ! വിഷാദം, 
  തണ്ടാർശരാത്മജനെ ഞാനിഹകൊണ്ടു പോരാം ." 	 #62

 ഏവം പറഞ്ഞനുസരിച്ചുടനർദ്ധരാത്രൌ 
 ഗോവിന്ദമന്ദിരമണഞ്ഞഥ ചിത്രലേഖ
 വിദ്യാബലേന കനിനോടനിരുദ്ധനെച്ചെ --
 ന്നുദ്യോഗശാലിനി നിഗൂഢമുപാനയിച്ചാൾ . 			#63

 കുംഭാണ്ഡപുത്രിയുടെ മന്ത്രബലേന വന്നോ --
 രംഭോജലോചനതനൂജതനൂജനോടേ
 സംഭോഗകേളീരമണീയസുഖം ലഭിച്ചാ --
 ളംഭോരുഹാക്ഷി നിഭൃതംബത ബാണപുത്രി . 		#64

 കന്യാഗൃഹത്തിലൊരു ജാരനകത്തു പുക്കാ --
 നെന്നുളള കിങ്കരഗിരാ തരസൈവ ബാണൻ 
 ചെന്നാശു ചൂതുപൊരുതും കളിയാടി മേവും 
 നന്ദാത്മജാത്മജതനൂജനെയങ്ങു കണ്ടാൻ . 			#65

 യുദ്ധായ ചെന്നു കടുകോപവശേന ബാണൻ
 ബദ്ധാവലേപമനിരുദ്ധനുമങ്ങടുത്താൻ .
 യുദ്ധേ ജവേന ഭുജഗാസ്ത്രബലേന ബാലം 
 ബദ്ധ്വാ നിഗൂഢമസുരേന്ദ്രനിമം ചകാര .				#66

 ആകർണ്ണ്യ നാരദഗിരാ നിജപൌത്രബന്ധം 
 വൈകുണ്ഠനും ബലനുമുൽക്കട കോപമോടെ
 സന്നദ്ധ യാദവസമൂഹസമന്വിതന്മാർ
 ചെന്നാശു ശോണിതപുരം പരിതോവളഞ്ഞാർ . 		#67

 ബാണാസുരേശ്വേരപുരീപരിരക്ഷിതാവാ --
 മേണാങ്കശേഖരനണഞ്ഞു രണം തുടങ്ങി .
 പ്രദ്യുമ്‍നനും ഗുഹനുമമ്പൊടു തമ്മിലേററു 
 സദ്യോഥ മാധവനുമാപതിയോടുമേററു . 			#68

 കുംഭാണ്ഡനും മുസലിയും കലഹം തുടങ്ങീ
 കുഭോദരാദിഗണമാസുരസേനയോടേ 
 ഗംഭീരഭൃംഗിരിടി ഭൃംഗി ഭുജംഗരാജ --
 കുഭീന്ദ്രവക്ത്ര ഗളഗർജ്ജിതമെത്ര ഘോരം .			#69

 മടുമലർശരവൈരിവൃന്ദമെല്ലാം 
 ഝടിതി പടയ്ക്കുമടങ്ങി ദൂരെവാങ്ങി 
 പടുമതി ബലിനന്ദനൻ കടന്ന --
 ങ്ങുടനടലിന്നു തുടങ്ങി കൃഷണനോടായ് . 			#70

 അഞ്ഞൂറുവില്ലുകളശേഷമുടൻ മുറിച്ചു 
 കുഞ്ജായതേക്ഷനണഞ്ഞു രണാങ്കണാന്തേ 
 യുദ്ധംതടുപ്പതിനു കോട്ടവി വന്നുനിന്നാൾ
 മദ്ധ്യേ സഹസ്രഭുജനോടിയൊളിച്ചു പോയാൻ . 		#71

 ശൈവജ്വരം ഗുരുതരം ത്രിശിരസ്സടുത്തു 
 വൈവശ്യമാശു മുരവൈരിബലേ ഭവിച്ചു .
 വിഷ്ണുജ്വരം സപദിവന്നവനെജ്ജയിച്ചു 
 കൃഷ്ണൻെറ കാൽക്കലപരജ്വരവും  നമിച്ചു .  			#72

 ശൈവജ്വരത്തോടരുൾചെയ്തു കൃഷ്ണൻ 
 വൈവശ്യമെല്ലാം തവപോരുമിപ്പോൾ
 നമ്മെ സ്മരിക്കും മനുജർക്കുപോലും 
 ചെമ്മേജ്വരക്ലേശമതില്ല നൂനം . 						#73

 ഭൂയോപി ബാണദനുജൻ ദനുജാരിയോട --
 ങ്ങായോധനം ഘനമദേന തുടർന്നനനേരം 
 ചണ്ഡങ്ങളാമുടനവൻെറ ഭുജങ്ങളെല്ലാം 
 ഖണ്ഡിപ്പതിന്നു മധുസൂദനനും തുടങ്ങി . 			#74

 മഹാദേവവാചാ മഹാവീരനപ്പോൾ
 ഇഹോ നാലു ബാഹുക്കൾ മാത്രം കൊടുത്തു .
 മഹാഭക്തി പൂണ്ടങ്ങു ബാണാസുരൻ താൻ 
 മഹാവിഷ്ണുരൂപം വണ്ങ്ങി സ്തുതിച്ചാൻ .  				#75

 " നമസ്തേ ദയാവാരിരാശേ ! മുരാരേ !
  നമസ്തേ മഹാവീര ! ഗോവിന്ദ ! വിഷ്ണോ !
  സമസ്താപരാധം ക്ഷമിക്കേണമേ നീ
  സമസ്താന്തരംഗേ വിളങ്ങുന്ന മൂർത്തേ !" 				#76

 " നവാംഭോദമൂർത്തേ, മദീയാം തനൂജാം 
  ഭവൽപുത്രപുത്രന്നു നൽകുന്നു ഞാനും 
  അവൻ വേട്ടു കൊള്ളേണ മസ്മൽക്കുമാരീം."
  മീവണ്ണം പറഞ്ഞാശു നല്കി തനൂജാം .  				#77

 സാനന്ദം വാസുദേവൻ സരസതരമുഷാ --
		കാന്തനാം പൌത്രനോടും 
 നാനാ വൃന്ദങ്ങളോടും ഹലധരമുഖമാം 
		വൃഷ്ണിസംഘത്തിനോടും 
 സാകം ഗത്വാ സമോദം ജലധിവലയിതം 
		 മന്ദിരം സുന്ദരാംഗോ 
 ലോകം പാലിച്ചു ലീലാമനുജനനുദിനം 
		 മിത്രവാനത്രവാണാൻ . 						#78

